

**Brussell, 30 ta' Ġunju 2023  
(OR. en)**

**11156/23**

**ECOFIN 680  
UEM 214  
SOC 505  
EMPL 356  
COMPET 700  
ENV 779  
EDUC 292  
RECH 324  
ENER 415  
JAI 927  
GENDER 156  
ANTIDISCRIM 150  
JEUN 194  
SAN 431**

**NOTA**

---

minn:	Segretarjat Ġenerali tal-Kunsill
lil:	Kumitat tar-Rappreżentanti Permanenti/Kunsill
Nru. dok. preċ.:	9850/1/23 REV 1
Nru dok. Cion:	COM(2023) 624 final
Suġġett:	RAKKOMANDAZZJONI TAL-KUNSILL dwar il-Programm Nazzjonali ta' Riforma tal-2023 tas-Slovenja u li tagħti opinjoni tal-Kunsill dwar il-Programm ta' Stabbiltà tal-2023 tas-Slovenja

---

Id-delegazzjonijiet isibu meħmuż l-abbozz ta' Rakkomandazzjoni tal-Kunsill imsemmi hawn fuq, kif diskuss mill-Kunsill u l-Kunsill Ewropew, abbażi tar-Rakkomandazzjoni tal-Kummissjoni COM(2023) 624 final.

## RAKKOMANDEZZJONI TAL-KUNSILL

ta' ...

**dwar il-Programm Nazzjonali ta' Riforma tal-2023 tas-Slovenja u li tagħti opinjoni tal-Kunsill dwar il-Programm ta' Stabbiltà tal-2023 tas-Slovenja**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 121(2) u l-Artikolu 148(4) tiegħu,

Wara li kkunsidra r-Regolament tal-Kunsill (KE) Nru 1466/97 tas-7 ta' Lulju 1997 dwar it-tisħih tas-sorveljanza ta' pożizzjonijiet baġitarji u s-sorveljanza u l-koordinazzjoni ta' politiki ekonomiċi<sup>1</sup>, u b'mod partikolari l-Artikolu 5(2) tiegħu,

Wara li kkunsidra r-rakkomandazzjoni tal-Kummissjoni Ewropea,

Wara li kkunsidra r-risoluzzjonijiet tal-Parlament Ewropew,

---

<sup>1</sup> ĠU L 209, 2.8.1997, p. 1.

Wara li kkunsidra l-konklużjonijiet tal-Kunsill Ewropew,

Wara li kkunsidra l-opinjoni tal-Kumitat tal-Impjiegi,

Wara li kkunsidra l-opinjoni tal-Kumitat Ekonomiku u Finanzjarju,

Wara li kkunsidra l-opinjoni tal-Kumitat tal-Protezzjoni Soċjali,

Wara li kkunsidra l-opinjoni tal-Kumitat tal-Politika Ekonomika,

Billi:

- (1) Ir-Regolament (UE) 2021/241 tal-Parlament Ewropew u tal-Kunsill<sup>2</sup>, li jistabbilixxi l-Faċilità għall-Irkupru u r-Reziljenza ("il-Faċilità"), daħal fis-seħħ fid-19 ta' Frar 2021. Il-Faċilità tipprovdi appoġġ finanzjarju lill-Istati Membri għall-implimentazzjoni ta' riformi u investimenti, li jinvolvu impuls fiskali ffinanzjat mill-Unjoni. F'konformità mal-prijoritajiet tas-Semestru Ewropew, il-Faċilità tikkontribwixxi għall-irkupru ekonomiku u inkluziv u għall-implimentazzjoni ta' riformi u investimenti sostenibbli u li jtejbu t-tkabbir, b'mod partikolari riformi u investimenti biex jipromwovu t-tranzizzjoni ekoloġika u dik diġitali u biex jagħmlu l-ekonomiji tal-Istati Membri aktar reziljenti. Tgħin ukoll biex issaħħaħ il-finanzi pubbliċi u tagħti spinta lit-tkabbir u l-ħolqien tal-impjiegi fuq terminu medju u twil, ittejjeb il-koeżjoni territorjali fl-Unjoni u tappoġġa t-tkomplija tal-implimentazzjoni tal-Pilastru Ewropew tad-Drittijiet Soċjali. Il-kontribuzzjoni finanzjarja massima għal kull Stat Membru taħt il-Faċilità giet aġġornata fit-30 ta' Ġunju 2022, f'konformità mal-Artikolu 11(2) tar-Regolament (UE) 2021/241.

---

<sup>2</sup> Regolament (UE) 2021/241 tal-Parlament Ewropew u tal-Kunsill tat-12 ta' Frar 2021 li jistabbilixxi l-Faċilità għall-Irkupru u r-Reziljenza (ĠU L 57, 18.2.2021, p. 17).

- (2) Fit-22 ta' Novembru 2022, il-Kummissjoni adottat l-Istharrig Annwali dwar it-Tkabbir Sostenibbli 2023, li ta bidu għas-Semestru Ewropew 2023 għall-koordinazzjoni tal-politika ekonomika. Fit-23 ta' Marzu 2023, il-Kunsill Ewropew approva l-prijoritajiet tal-Istharrig Annwali dwar it-Tkabbir Sostenibbli 2023, li huma ċċentriati madwar l-erba' dimensjonijiet tas-sostenibbiltà kompetittiva. Fit-22 ta' Novembru 2022, abbażi tar-Regolament (UE) Nru 1176/2011 tal-Parlament Ewropew u tal-Kunsill<sup>3</sup>, il-Kummissjoni adottat ukoll ir-Rapport dwar il-Mekkanizmu ta' Twissija 2023, li fih hija ma identifikatx lis-Slovenja bħala wieħed mill-Istati Membri li jista' jiġi affettwat jew li jista' jkun friskju li jiġi affettwat minn żbilanċi. Inkwantu tali, ma jkunx meħtieġ rieżami fil-fond. Fl-istess data, il-Kummissjoni adottat ukoll opinjoni dwar l-abbozz ta' pjan baġitarju tal-2023 tas-Slovenja. Il-Kummissjoni adottat ukoll rakkomandazzjoni għal rakkomandazzjoni tal-Kunsill dwar il-politika ekonomika taż-żona tal-euro u proposta għar-Rapport Kongunt dwar l-Impjiegi tal-2023, li janalizza l-implimentazzjoni tal-Linji Gwida dwar l-Impjiegi u l-prinċipji tal-Pilastru Ewropew tad-Drittijiet Soċjali. Il-Kunsill adotta r-Rakkomandazzjoni dwar il-politika ekonomika taż-żona tal-euro<sup>4</sup> ("Rakkomandazzjoni tal-2023 dwar iż-żona tal-euro") fis-16 ta' Mejju 2023 u r-Rapport Kongunt dwar l-Impjiegi fit-13 ta' Marzu 2023.
- (3) Filwaqt li l-ekonomiji tal-Unjoni qed juru reżiljenza notevoli, il-kuntest ġeopolitiku għad għandu impatt negattiv. Hekk kif l-Unjoni qed tappoġġa b'mod sod lill-Ukrajna, l-aġenda tal-politika ekonomika u soċjali tal-Unjoni hija ffukata fuq it-tnaqqis tal-impatt negattiv tax-xokkijiet tal-enerġija kemm fuq l-unitajiet domestiċi kif ukoll fuq id-ditti vulnerabbli fuq terminu qasir, u fuq iż-żamma tal-isforzi biex titwettaq t-tranzizzjoni ekoloġika u dik diġitali, l-appoġġ għat-tkabbir sostenibbli u inkluziv, is-salvagwardja tal-istabbiltà makroekonomika u ż-żieda tar-reżiljenza fuq terminu medju. Hija tiffoka ħafna wkoll fuq iż-żieda fil-kompetittività u l-produttività tal-Unjoni.

---

<sup>3</sup> Regolament (UE) Nru 1176/2011 tal-Parlament Ewropew u tal-Kunsill tas-16 ta' Novembru 2011 dwar il-prevenzjoni u l-korrezzjoni tal-iżbilanċi makroekonomiċi (ĠU L 306, 23.11.2011, p. 25).

<sup>4</sup> Rakkomandazzjoni tal-Kunsill tas-16 ta' Mejju 2023 dwar il-politika ekonomika taż-żona tal-euro (ĠU C 180, 23.5.2023, p. 1).

- (4) Fl-1 ta' Frar 2023, il-Kummissjoni ħarġet komunikazzjoni bit-titolu "Pjan Industrijali tal-Patt Ekoloġiku għal Żmien l-Emissjonijiet Żero Netti" ("il-Pjan Industrijali tal-Patt Ekoloġiku"). L-għan tal-Pjan Industrijali tal-Patt Ekoloġiku huwa biex tingħata spinta lill-kompetittività tal-industrija b'emissjonijiet zero netti tal-Unjoni u tiġi appoġġata t-tranzizzjoni rapida lejn in-newtralità klimatika. Huwa jikkomplementa l-isforzi li għaddejjin bil-Patt Ekoloġiku Ewropew u r-REPowerEU. Huwa għandu l-għan ukoll li jipprovdi ambjent li jappoġġa aktar iż-żieda fil-kapaċità tal-manifattura tal-Unjoni għat-teknoloġiji u l-prodotti b'emissjonijiet zero netti meħtieġa biex jintlaħqu l-miri klimatiċi ambizzjużi tal-Unjoni, u biex jiġi żgurat aċċess għal materja prima kritika rilevanti, inkluż bid-diversifikazzjoni tal-akkwist, l-isfruttament kif xieraq tar-riżorsi ġeoloġiċi fl-Istati Membri u l-massimizzazzjoni tar-riċiklaġġ tal-materja prima. Il-Pjan Industrijali tal-Patt Ekoloġiku huwa bbazat fuq erba' pilastri: ambjent regolatorju prevedibbli u semplifikat, aċċess imħaffef għall-finanzjament, it-titjib tal-ħiliet, u kummerċ miftuħ għal ktajjen tal-provvista reżiljenti. Fis-16 ta' Marzu 2023, il-Kummissjoni ħarġet komunikazzjoni bit-titolu "Il-kompetittività fit-tul tal-UE: inħarsu lil hinn mill-2030", strutturata fuq disa' xpruni li jsaħħu lil xulxin bl-għan li ssir ħidma lejn qafas regolatorju li jsaħħaħ it-tkabbir. Hija tistabbilixxi prijoritajiet ta' politika mmirati biex jiżguraw b'mod attiv titjib strutturali, investiment iffukat tajjeb u miżuri regolatorji għall-kompetittività fit-tul tal-Unjoni u l-Istati Membri tagħha. Ir-rakkomandazzjonijiet ta' hawn taħt jgħinu biex jiġu indirizzati dawk il-prijoritajiet.

- (5) Fl-2023, is-Semestru Ewropew għall-koordinazzjoni tal-politika ekonomika qed ikompli jevolvi f'konformità mal-implimentazzjoni tal-Faċilità. L-implimentazzjoni sħiħa tal-pjanijiet għall-irkupru u r-reziljenza tibqa' essenzjali għat-twettiq tal-prijoritajiet ta' politika taħt is-Semestru Ewropew, billi l-pjanijiet jindirizzaw ir-rakkomandazzjonijiet speċifiċi għall-pajjiż kollha jew subsett sinifikanti minnhom maħruġa f'dawn l-aħħar snin. Ir-rakkomandazzjonijiet speċifiċi għall-pajjiż tal-2019, l-2020 u l-2022 jibqgħu ugwalment rilevanti għall-pjanijiet għall-irkupru u r-reziljenza riveduti, aġġornati jew emendati f'konformità mal-Artikoli 14, 18 u 21 tar-Regolament (UE) 2021/241.
- (6) Ir-Regolament (UE) 2023/435 tal-Parlament Ewropew u tal-Kunsill<sup>5</sup> ("ir-Regolament REPowerEU"), li ġie adottat fis-27 ta' Frar 2023, għandu l-għan li jipproċedi malajr bl-eliminazzjoni gradwali tad-dipendenza tal-Unjoni fuq l-importazzjonijiet tal-fjuwils fossili Russi. Dan ser jikkontribwixxi għas-sigurtà tal-enerġija u d-diversifikazzjoni tal-provvista tal-enerġija tal-Unjoni, filwaqt li jżid l-użu tal-enerġija rinnovabbli, il-kapaċitajiet tal-ħżin tal-enerġija u l-effiċjenza enerġetika. Ir-Regolament REPowerEU jippermetti lill-Istati Membri jżidu kapitolu ġdid tar-REPowerEU mal-pjanijiet nazzjonali tagħhom għall-irkupru u r-reziljenza sabiex jiffinanzjaw riformi u investimenti ewlenin li ser jgħinu biex jintlaħqu l-oġettivi tar-REPowerEU. Dawk ir-riformi u l-investimenti ser jgħinu wkoll biex tingħata spinta lill-kompetittività tal-industrija b'emissjonijiet zero netti tal-Unjoni kif deskritt fil-Pjan Industrijali tal-Patt Ekoloġiku u ser jindirizzaw ir-rakkomandazzjonijiet speċifiċi għall-pajjiż relatati mal-enerġija maħruġa lill-Istati Membri fl-2022 u, fejn applikabbli, fl-2023. Ir-Regolament REPowerEU jintroduċi kategorija ġdida ta' appoġġ finanzjarju mhux ripagabbli, li ssir disponibbli għall-Istati Membri sabiex jiffinanzjaw riformi u investimenti godda relatati mal-enerġija skont il-pjanijiet tagħhom għall-irkupru u r-reziljenza.

---

<sup>5</sup> Regolament (UE) 2023/435 tal-Parlament Ewropew u tal-Kunsill tas-27 ta' Frar 2023 li jemenda r-Regolament (UE) 2021/241 fir-rigward tal-kapitoli REPowerEU fil-pjanijiet għall-irkupru u r-reziljenza u li jemenda r-Regolamenti (UE) Nru 1303/2013, (UE) 2021/1060 u (UE) 2021/1755, u d-Direttiva 2003/87/KE (ĠU L 63, 28.2.2023, p. 1).

- (7) Fit-8 ta' Marzu 2023, il-Kummissjoni adottat komunikazzjoni li tipprovdi gwida għall-politika fiskali għall-2024 ("il-komunikazzjoni tat-8 ta' Marzu 2023"). Din għandha l-għan li tappoġġa t-tnejn tal-programmi ta' stabbiltà u konvergenza tal-Istati Membri u b'hekk issaħħaħ il-koordinazzjoni tal-politika. Il-Kummissjoni fakkret li l-klawżola liberatorja ġenerali tal-Patt ta' Stabbiltà u Tkabbir ser tiġi diżattivata fi tmiem l-2023. Hija appellat għal politiki fiskali fl-2023-2024 li jiżguraw is-sostenibbiltà tad-dejn fuq terminu medju u li jzidu t-tkabbir potenzjali b'mod sostenibbli u stiednet lill-Istati Membri biex jistabbilixxu fil-programmi ta' stabbiltà u konvergenza tagħhom tal-2023 kif il-pjanijiet fiskali tagħhom ser jiżguraw li l-valur ta' referenza tat-Trattat ta' 3 % tal-prodott domestiku gross (PDG) jiġi rispettata u jiżguraw tnaqqis plawzibbli u kontinwu tad-dejn, jew biex id-dejn jinżamm f'livelli prudenti fit-terminu medju. Il-Kummissjoni stiednet ukoll lill-Istati Membri jeliminaw gradwalment il-miżuri fiskali nazzjonali introdotti biex jiproteġu lill-unitajiet domestiċi u lid-ditti mix-xokk tal-prezz tal-enerġija, u jibdeu bl-inqas miżuri mmirati. Hija indikat li, jekk ikun meħtieġ li l-miżuri ta' appoġġ jiġu estiżi minhabba pressjonijiet tal-prezzijiet tal-enerġija mġedda, jenhtieġ li l-Istati Membri jimmiraw aħjar tali miżuri lejn unitajiet domestiċi u ditti vulnerabbli. Il-Kummissjoni ddikjarat li r-rakkomandazzjonijiet fiskali jkunu kwantifikati u differenzjati. Barra minn hekk, kif propost fil-komunikazzjoni tagħha tad-9 ta' Novembru 2022 dwar l-orjentazzjonijiet għal riforma tal-qafas tal-governanza ekonomika tal-UE, ir-rakkomandazzjonijiet fiskali jiġu fformulati abbażi tan-nefqa primarja netta. Hija rrakkomandat li l-Istati Membri kollha jkomplu jiproteġu l-investment iffinanzjat fil-livell nazzjonali u jiżguraw l-użu effettiv tal-Faċilità u ta' fondi oħra tal-Unjoni, b'mod partikolari fid-dawl tal-oġġettivi tat-tranzizzjoni ekoloġika u dik diġitali u tar-reżiljenza. Il-Kummissjoni indikat li ser tipproponi lill-Kunsill jiftaħ proċeduri ta' deficit eċċessiv ibbażati fuq id-defiċit fir-rebbiegħa tal-2024 abbażi tad-data tal-eżitu għall-2023, f'konformità mad-dispożizzjonijiet legali eżistenti.

- (8) Fis-26 ta' April 2023, il-Kummissjoni pprezentat proposti legiżlattivi biex timplimenta riforma komprensiva tar-regoli ta' governanza ekonomika tal-Unjoni. L-objettiv ċentrali tal-proposti huwa li tissaħħaħ is-sostenibbiltà tad-dejn pubbliku u li jiġi promoss it-tkabbir sostenibbli u inkluziv fl-Istati Membri kollha permezz ta' riformi u investimenti. Fil-proposti tagħha, il-Kummissjoni għandha l-għan li ttejjeb is-sjieda nazzjonali, tissimplifika l-qafas u timxi lejn fokus akbar fuq terminu medju, flimkien ma' infurzar effettiv u aktar koerenti. Skont il-konkluzjonijiet tal-Kunsill tal-14 ta' Marzu 2023 dwar l-orjentazzjonijiet għal riforma tal-qafas tal-governanza ekonomika tal-UE, l-objettiv huwa li l-ħidma legiżlattiva tiġi konkluziva fl-2023.
- (9) Fit-30 ta' April 2021, is-Slovenja pprezentat il-pjan tagħha għall-irkupru u r-reziljenza lill-Kummissjoni, f'konformità mal-Artikolu 18(1) tar-Regolament (UE) 2021/241. Skont l-Artikolu 19 tar-Regolament (UE) 2021/241, il-Kummissjoni vvalutat ir-rilevanza, l-effettività, l-effiċjenza u l-koerenza tal-pjan għall-irkupru u r-reziljenza, f'konformità mal-linji gwida tal-valutazzjoni stabbiliti fl-Anness V għal dak ir-Regolament. Fit-28 ta' Lulju 2021, il-Kunsill adotta d-Deċiżjoni ta' Implimentazzjoni tiegħu dwar l-approvazzjoni tal-valutazzjoni tal-pjan għall-irkupru u r-reziljenza għas-Slovenja<sup>6</sup>. Ir-rilaxx tal-pagamenti parzjali jiddependi fuq l-adozzjoni ta' deċiżjoni mill-Kummissjoni, meħuda f'konformità mal-Artikolu 24(5) tar-Regolament (UE) 2021/241, li tiddikjara li s-Slovenja tkun laħqet b'mod sodisfaċenti l-istadji importanti u l-miri rilevanti stabbiliti fid-Deċiżjoni ta' Implimentazzjoni tal-Kunsill. It-twettiq sodisfaċenti jippresupponi li l-kisba tal-istadji importanti u l-miri preċedenti ma tkunx treggħet lura.

---

<sup>6</sup> ST 10612/2021 INIT; ST 10612/2021 ADD 1.

- (10) Fl-14 ta' April 2023, is-Slovenja pprezentat il-Programm Nazzjonali ta' Riforma tagħha tal-2023 u, fis- 26 ta' April 2023, il-Programm ta' Stabbiltà tagħha tal-2023, f'konformità mal-Artikolu 4(1) tar-Regolament (KE) Nru 1466/97. Biex jitqiesu l-konnessjonijiet ta' bejniethom, iż-żewġ programmi ġew ivvalutati flimkien. F'konformità mal-Artikolu 27 tar-Regolament (UE) 2021/241, il-Programm Nazzjonali ta' Riforma tal-2023 jirrifletti wkoll ir-rappurtar biannwali tas-Slovenja dwar il-progress li sar fil-kisba tal-pjan għall-irkupru u r-reziljenza tagħha.
- (11) Fl-24 ta' Mejju 2023, il-Kummissjoni ippublikat ir-rapport tagħha tal-pajjiż 2023 għas-Slovenja. Hija vvalutat il-progress tas-Slovenja fl-indirizzar tar-rakkomandazzjonijiet speċifiċi għall-pajjiż rilevanti adottati mill-Kunsill bejn l-2019 u l-2022, u ħa kont tal-implimentazzjoni tal-pjan għall-irkupru u r-reziljenza tas-Slovenja. Abbażi ta' dik l-analiżi, ir-rapport tal-pajjiż identifika lakuni fir-rigward ta' dawk l-isfidi li mhumiex indirizzati jew li huma indirizzati biss parzjalment mill-pjan għall-irkupru u r-reziljenza, kif ukoll sfidi ġodda u emergenti. Huwa vvaluta wkoll il-progress tas-Slovenja fl-implimentazzjoni tal-Pilastru Ewropew tad-Drittijiet Soċjali u fil-kisba tal-miri ewlenin tal-Unjoni dwar l-impjiegi, il-ħiliet u t-tnaqqis tal-faqar, kif ukoll il-progress fil-kisba tal-Għanijiet ta' Żvilupp Sostenibbli tan-Nazzjonijiet Uniti.

- (12) Skont id-data vvalidata mill-Eurostat, id-defiċit tal-gvern estiż tas-Slovenja naqas minn 4.6 % tal-PDG fl-2021 għal 3.0 % fl-2022, filwaqt li d-dejn tal-gvern estiż naqas minn 74.5 % tal-PDG fi tmiem l-2021 għal 69.9 % fi tmiem l-2022. Fl-24 ta' Mejju 2023, il-Kummissjoni harġet rapport skont l-Artikolu 126(3) tat-Trattat. Dak ir-rapport iddiskuta s-sitwazzjoni baġitarja tas-Slovenja, billi fl-2023 id-defiċit tal-gvern estiż tagħha huwa ppjanat li jaqbeż it-3 % tal-valur referenzjarju ta' 3% stabbilit fit-Trattat. Ir-rapport ikkonkluda li l-kriterju tad-defiċit ma giex issodisfat. F'konformità mal-komunikazzjoni tat-8 ta' Marzu 2023, il-Kummissjoni ma pproponietx li tiftaħ proċeduri godda ta' defiċit eċċessiv fir-rebbiegħa 2023. Il-Kummissjoni ddikjarat sussegwentement li kienet ser tipproponi lill-Kunsill biex jiftaħ proċeduri ta' defiċit eċċessiv ibbażati fuq id-defiċit fir-rebbiegħa 2024, abbażi tad-data tal-eżitu għall-2023. Jenhtieg li s-Slovenja tqis dan fl-eżekuzzjoni tal-baġit tagħha għall-2023 u fit-tnejn tal-abbozz tal-pjan baġitarju għall-2024.
- (13) Il-bilanċ tal-gvern estiż intlaqat mill-mizuri ta' politika fiskali meħuda biex jittaffa l-impatt ekonomiku u soċjali taż-żieda fil-prezzijiet tal-enerġija. Fl-2022, mizuri bħal dawn li jnaqqsu d-dhul tal-politika fiskali kienu jinkludu t-tnaqqis temporanju tat-taxxa fuq il-valur miżjud (VAT) fuq l-elettriku, il-gass, it-tishin distrettwali u l-ħatab għan-nar, tad-dazju tas-sisa fuq il-fjuwils, il-gass u l-elettriku u tat-taxxa tas-CO<sub>2</sub> fuq il-fjuwils; filwaqt li mizuri bħal dawn li jżidu l-infiq tal-politika fiskali kienu jinkludu żieda fl-allowance tat-tfal għal xahrejn, allowance tal-enerġija għal persuni soċjalment vulnerabbli u sussidji għan-negozji ibbażati fuq il-prezzijiet imħallsa meta mqabbla mal-2021. Il-Kummissjoni tistma l-kost baġitarju net ta' dawn il-mizuri fil-livell ta' 1.0 % tal-PDG fl-2022. Il-bilanċ tal-gvern estiż gie affettwat ukoll mill-kost baġitarju tal-offerta ta' protezzjoni temporanja għall-persuni spostati mill-Ukrajna, li hija stmata għal 0.1 % tal-PDG fl-2022. Fl-istess hin, il-kost stmat tal-mizuri temporanji ta' emerġenza relatati mal-krizi tal-COVID-19 naqas għal 1.0 % tal-PDG fl-2022, minn 4.1 % fl-2021.

- (14) Fit-18 ta' Ġunju 2021, il-Kunsill irrakkomanda li fl-2022 is-Slovenja<sup>7</sup> żżomm pożizzjoni fiskali ta' appoġġ, inkluz mill-impuls ipprovdut mill-Faċilità, u tippreserva l-investment iffinanzjat fil-livell nazzjonali.
- (15) Skont l-istimi tal-Kummissjoni, il-pożizzjoni fiskali<sup>8</sup> fl-2022 kienet ta' appoġġ, fil-livell ta' -1.2 % tal-PDG, kif irrakkomandat mill-Kunsill. Kif irrakkomandat mill-Kunsill, is-Slovenja kompliet tappoġġa l-irkupru b'investimenti li għandhom jiġu ffinanzjati mill-Faċilità. In-nefqa ffinanzjata mill-ghotjiet taht il-Faċilità u minn fondi oħra tal-Unjoni ammontat għal 0.7 % tal-PDG fl-2022 (0.8 % tal-PDG fl-2021). L-investment iffinanzjat fil-livell nazzjonali pprova kontribuzzjoni espansjonarja ta' 0.7 punt perċentwali għall-pożizzjoni fiskali<sup>9</sup>. Is-Slovenja għalhekk ippreservat l-investment iffinanzjat fil-livell nazzjonali, kif irrakkomandat mill-Kunsill. Fl-istess hin, it-tkabbir fin-nefqa kurrenti primarja ffinanzjata fuq livell nazzjonali (nett minn miżuri godda ta' dħul) ipprova kontribuzzjoni espansjonarja ta' 0.4 punti perċentwali għall-pożizzjoni fiskali. Dik il-kontribuzzjoni espansjonarja sinifikanti kienet tinkludi l-impatt addizzjonali tal-miżuri ta' politika fiskali mehuda biex jittaffa l-impatt ekonomiku u soċjali taż-żieda fil-prezzijiet tal-enerġija (kost baġitarju nett addizzjonali ta' 1.0 % tal-PDG), kif ukoll il-kost biex tiġi offruta protezzjoni temporanja lill-persuni spostati mill-Ukrajna (0.1 % tal-PDG). Għalhekk is-Slovenja zammet suffiċjentement taht kontroll it-tkabbir fin-nefqa kurrenti ffinanzjata nazzjonalment.

---

<sup>7</sup> Rakkomandazzjoni tal-Kunsill tat-18 ta' Ġunju 2021 li tagħti opinjoni tal-Kunsill dwar il-Programm ta' Stabbiltà tal-2021 tas-Slovenja (ĠU C 304, 29.7.2021, p. 116).

<sup>8</sup> Il-pożizzjoni fiskali titkejjel bhala l-bidla fin-nefqa primarja (netta minn miżuri ta' dħul diskrezzjonarji), bl-eskluzjoni tal-miżuri temporanji ta' emergenza relatati mal-kriżi tal-COVID-19 izda li tinkludi n-nefqa ffinanzjata minn appoġġ (ghotjiet) mhux ripagabbli mill-Faċilità u fondi oħra tal-Unjoni, meta mqabbla mat-tkabbir potenzjali fuq terminu medju. Għal aktar dettalji ara l-Kaxxa 1 fit-Tabelli Statistiċi Fiskali.

<sup>9</sup> Nefqa kapitali oħra ffinanzjata fil-livell nazzjonali pprovdiet kontribuzzjoni espansjonarja ta' 0.2 punti perċentwali tal-PDG.

- (16) Ix-xenarju makroekonomiku li jirfed il-projezzjonijiet baġitarji fil-Programm ta' Stabbiltà tal-2023 huwa aktar favorevoli mit-tbassir tar-rebbiegħa 2023 tal-Kummissjoni għall-2023 u konformi miegħu minn hemm 'il quddiem. Il-Gvern jipprojetta li l-PDG reali jikber b'1.8 % fl-2023 u 2.5 % fl-2024. B'paragun ma' dan, it-tbassir tar-rebbiegħa 2023 tal-Kummissjoni jipprojetta tkabbir aktar baxx tal-PDG reali ta' 1.2 % fl-2023 u 2.2 % fl-2024, prinċipalment minhabba kontribuzzjoni aktar baxxa għat-tkabbir mill-esportazzjonijiet netti.
- (17) Fil-Programm ta' Stabbiltà tiegħu tal-2023, il-gvern jistenna li d-defiċit tal-gvern estiż ser jiżdied għal 4.1 % tal-PDG fl-2023. Iż-żieda fl-2023 prinċipalment tirrifletti investiment pubbliku oġġla minhabba t-tmiem tal-perjodu ta' assorbiment tal-qafas finanzjarju pluriennali preċedenti għas-snin 2014 sal-2020 u sussidji oġġla. Skont il-Programm ta' Stabbiltà 2023, il-proporzjon tad-dejn għall-PDG tal-gvern estiż huwa mistenni li jonqos minn 69.9 % fi tmiem l-2022 għal 68.9 % fi tmiem l-2023. It-tbassir tar-rebbiegħa 2023 tal-Kummissjoni jipprojetta defiċit tal-gvern ta' 3.7 % tal-PDG għall-2023. Dan huwa aktar baxx mid-defiċit ipprojettat fil-Programm ta' Stabbiltà tal-2023, prinċipalment minhabba investiment pubbliku aktar baxx minhabba limitazzjonijiet fil-kapaċità ta' assorbiment u assorbiment aktar baxx tas-sussidji u tal-miżuri relatati mal-enerġija adottati biex itaffu l-impatt ekonomiku u soċjali taż-żieda fil-prezzijiet tal-enerġija. It-tbassir tar-rebbiegħa 2023 tal-Kummissjoni jipprojetta proporzjon simili tad-dejn għall-PDG tal-gvern estiż, ta' 69.1 % fi tmiem l-2023.

(18) Il-bilanċ tal-gvern estiż fl-2023 huwa mistenni li jkompli jiġi affettwat mill-miżuri tal-politika fiskali meħuda biex jittaffa l-impatt ekonomiku u soċjali taż-żieda fil-prezzijiet tal-enerġija. Dawn jikkonsistu minn miżuri estiżi mill-2022 (b'mod partikolari: it-tnaqqis temporanju tal-VAT fuq l-elettriku, il-gass, it-tishin distrettwali u l-hatab għan-nar, tad-dazji tas-sisa fuq il-fjuwils, il-gass u l-elettriku u tat-taxxa fuq is-CO<sub>2</sub> fuq il-fjuwils) u miżuri ġodda bħal skema ġdida u akbar għal sussidji għan-negozji ibbażata fuq il-prezzijiet imħallsa mqabbla mal-2021 u kumpens għad-distributori tal-elettriku u tal-gass naturali li jfornu kliġenti (pereżempju unitajiet domestiċi u SMEs) li l-prezzijiet tagħhom tal-elettriku u tal-gass naturali huma soġġetti għal limiti massimi tal-prezzijiet stabbiliti mill-Gvern. Il-kost baġitarju nett tal-miżuri ta' appoġġ huwa pprojetat fit-tbassir tar-rebbiegħa 2023 tal-Kummissjoni għal 0.9 % tal-PDG fl-2023<sup>10</sup>. Il-biċċa l-kbira tal-miżuri fl-2023 ma jidhru li huma mmirati lejn l-unitajiet domestiċi u d-ditti l-aktar vulnerabbli, u hafna minnhom ma jippreservawx bis-sħiħ is-sinjali tal-prezz biex titnaqqas id-domanda għall-enerġija u tiżdied l-effiċjenza enerġetika. B'riżultat ta' dan, l-ammont ta' miżuri ta' appoġġ immirati, li għandhom jitqiesu fil-valutazzjoni tal-konformità mar-Rakkomandazzjoni tal-Kunsill tat-12 ta' Lulju 2022<sup>11</sup>, huwa stmat fit-tbassir tar-rebbiegħa 2023 tal-Kummissjoni għal 0.1 % tal-PDG fl-2023 (meta mqabbel maż-0.6 % tal-PDG fl-2022). Fl-aħhar nett, il-bilanċ tal-gvern estiż fl-2023 huwa mistenni li jibbenefika mit-tneħħija gradwali tal-miżuri temporanji ta' emerġenza relatati mal-kriżi tal-COVID-19, li ġew stmati għal 1.0 % tal-PDG.

---

<sup>10</sup> Iċ-ċifra tirrappreżenta l-livell tal-kost baġitarju annwali ta' dawk il-miżuri, inkluż id-dhul u n-nefqa kurrenti kif ukoll – fejn rilevanti – il-miżuri tan-nefqa kapitali.

<sup>11</sup> Rakkomandazzjoni tal-Kunsill tat-12 ta' Lulju 2022 dwar il-Programm ta' Riforma Nazzjonali tas-Slovenja u li tagħti opinjoni tal-Kunsill dwar il-Programm ta' Stabbiltà tal-2022 tas-Slovenja, (ĠU C 334, 1.9.2022, p. 197).

(19) Fir-Rakkomandazzjoni tiegħu tat-12 ta' Lulju 2022, il-Kunsill irrakkomanda li s-Slovenja tiegħu azzjoni biex tizgura li fl-2023 it-tkabbir tan-nefqa kurrenti primarja ffinanzjata fil-livell nazzjonali jkun konformi ma' pożizzjoni ta' politika ġenerali newtrali<sup>12</sup>, filwaqt li titqies it-tkomplija tal-appoġġ temporanju u mmirat għall-unitajiet domestiċi u d-ditti l-aktar vulnerabbli għaž-żidiet fil-prezzijiet tal-enerġija u għan-nies li qed jaħarbu mill-Ukrajna. Jenhtieg li s-Slovenja tkun lesta taġġusta l-infiq kurrenti għas-sitwazzjoni li qed tevolvi. Ġie rrakkomandat lis-Slovenja wkoll biex tespandi l-investiment pubbliku għat-tranzizzjoni ekoloġika u dik diġitali, u għas-sigurtà tal-enerġija filwaqt li tqis l-inizjattiva REPowerEU, inkluż billi tagħmel użu mill-Faċilità u fondi oħra tal-Unjoni.

---

<sup>12</sup> Fuq il-bażi tat-tbassir tar-rebbiegħa 2023 tal-Kummissjoni, it-tkabbir tal-output potenzjali tas-Slovenja, li jintuża biex titkejjel il-pożizzjoni fiskali, fuq terminu medju (medja ta' 10 snin) huwa stmat fil-livell ta' 10.1 % f'termini nominali.

(20) Fl-2023, il-pożizzjoni fiskali hija pprojetjata fit-tbassir tar-rebbiegħa 2023 tal-Kummissjoni li tkun espansjonarja (-1.2 % tal-PDG), f'kuntast ta' inflazzjoni għolja. Din issegwi pożizzjoni fiskali espansjonarja fl-2022 (-1.2 % tal-PDG). It-tkabbir fin-nefqa kurrenti primarja ffinanzjata fil-livell nazzjonali (netta minn miżuri diskrezzjonali ta' dħul) fl-2023 huwa pprojettat li jipprovdi kontribuzzjoni espansjonarja ta' 0.3 % tal-PDG għall-pożizzjoni fiskali. Dan minkejja t-tnaqqis fil-kost ta' miżuri ta' appoġġ immirati lejn l-unitajiet domestiċi u d-ditti l-aktar vulnerabbli għal żidiet fil-prezz tal-enerġija b'0.5 % tal-PDG. Il-kontribuzzjoni espansjonarja tan-nefqa kurrenti primarja netta ffinanzjata fil-livell nazzjonali għalhekk mhijiex minħabba l-appoġġ immirat lejn l-unitajiet domestiċi u d-ditti l-aktar vulnerabbli għal żidiet fil-prezz tal-enerġija u lill-persuni li qed jaħarbu mill-Ukrajna. It-tkabbir espansjonarju fin-nefqa kurrenti primarja ffinanzjata fil-livell nazzjonali (netta minn miżuri diskrezzjonali ta' dħul) huwa xprunat minn sussidji oġħla (li jinkludu miżuri tal-enerġija) u zieda fil-kont tal-pagi tas-settur pubbliku. Fil-qosor, it-tkabbir iprojettat tan-nefqa kurrenti primarja ffinanzjata fil-livell nazzjonali mhuwiex f'konformità mar-Rakkomandazzjoni tal-Kunsill tat-12 ta' Lulju 2022. In-nefqa ffinanzjata mill-għotjiet taħt il-Faċilità u minn fondi oħra tal-Unjoni kienet tammonta għal 1.6 % tal-PDG fl-2023, filwaqt li l-investiment iffinanzjat fil-livell nazzjonali pprova kontribuzzjoni espansjonarja għall-pożizzjoni fiskali ta' 0.1 punti perċentwali<sup>13</sup>. Għalhekk, is-Slovenja qed tippjana li tiffinanzja investiment addizzjonali permezz tal-Faċilità u fondi oħra tal-Unjoni, u hija pprojetjata li tippreserva l-investiment iffinanzjat fil-livell nazzjonali. Hija qed tippjana li tiffinanzja l-investiment pubbliku għat-tranzizzjoni ekoloġika u dik diġitali, u għas-sigurtà tal-enerġija, bħall-infrastruttura tal-ferroviji, il-prevenzjoni kontra l-għargħar, is-saħħa, u r-riċerka u l-innovazzjoni, li huma ffinanzjati mill-Faċilità u fondi oħra tal-Unjoni.

---

<sup>13</sup> Nefqa kapitali oħra ffinanzjata nazzjonalment hija pprojetjata li tipprovdi kontribuzzjoni newtrali ta' 0.0 punt perċentwali tal-PDG.

- (21) Skont il-Programm ta' Stabbiltà 2023, id-defiċit tal-gvern estiż huwa mistenni li jonqos għal 2.8 % tal-PDG fl-2024. It-tnaqqis fl-2024 jirrifletti prinċipalment sussidji aktar baxxi wara rtirar ta' miżuri adottati biex itaffu l-impatt ekonomiku taż-żieda fil-prezzijiet tal-enerġija u investiment pubbliku aktar baxx wara li fl-2023 jintemm l-assorbiment ta' fondi tal-Unjoni mill-qafas finanzjarju pluriennali preċedenti. Skont il-Programm ta' Stabbiltà 2023, il-proporzjon tad-dejn għall-PDG tal-gvern estiż huwa mistenni li jonqos għal 66.5 % fi tmiem l-2024. Abbażi tal-miżuri politiċi magħrufa fid-data tal-għeluq tat-tbassir, it-tbassir tar-rebbiegħa 2023 tal-Kummissjoni jipprojetta defiċit tal-gvern ta' 2.9 % tal-PDG fl-2024. Dan huwa oġġla mid-defiċit ipprojettat fil-Programm ta' Stabbiltà 2023, prinċipalment minħabba l-kumpens oġġla tal-impjegati u l-benefiċċji soċjali. It-tbassir tar-rebbiegħa 2023 tal-Kummissjoni jipprojetta proporzjon simili tad-dejn għall-PDG tal-gvern estiż, ta' 66.6 % fi tmiem l-2024.
- (22) Il-Programm ta' Stabbiltà 2023 jipprevedi t-tneħħija gradwali tal-miżuri ta' appoġġ kollha għall-enerġija fl-2024. Il-Kummissjoni tassumi wkoll it-tneħħija gradwali sħiħa tal-miżuri ta' appoġġ għall-enerġija fl-2024. Dan huwa bbażat fuq is-suppożizzjoni li ma jkunx hemm żidiet godda fil-prezzijiet tal-enerġija.

- (23) Ir-Regolament (KE) Nru 1466/97 jitlob titjib annwali fil-bilanċ tal-baġit strutturali lejn l-oġġettiv baġitarju ta' terminu medju b'0.5 % tal-PDG bħala punt ta' riferiment<sup>14</sup>. Meta jitqiesu konsiderazzjonijiet ta' sostenibbiltà fiskali u l-ħtieġa li d-defiċit jitnaqqas għal taħt il-valur ta' referenza ta' 3 % tal-PDG skont it-Trattat, skont il-Kummissjoni jkun xieraq titjib fil-bilanċ strutturali ta' mill-inqas 0.5 % tal-PDG għall-2024. Sabiex jiġi żgurat tali titjib, u f'konformità mal-metodoloġija tal-Kummissjoni, it-tkabbir fin-nefqa primarja netta ffinanzjata fil-livell nazzjonali<sup>15</sup> fl-2024 jenħtieġ li ma jaqbiżx il-5.5 %, kif rifless f'din ir-Rakkomandazzjoni. Fl-istess ħin, il-miżuri ta' appoġġ għall-enerġija li jifdal (attwalment stmati mill-Kummissjoni għal 0.9 % tal-PDG fl-2023) jenħtieġ li jitneħħew gradwalment, jekk l-iżviluppi tas-suq tal-enerġija jippermettu li dan isir u l-ewwel għandhom ikunu l-miżuri l-inqas immirati, u l-iffrankar relatat jenħtieġ li jintuza biex jitnaqqas id-defiċit tal-gvern. Skont l-istimi tal-Kummissjoni, dan iwassal għal tkabbir aktar baxx fin-nefqa primarja netta mir-rata ta' tkabbir massimu rakkomandat għall-2024. Barra minn hekk, skont it-tbassir tar-rebbiegħa 2023 tal-Kummissjoni, it-tkabbir fin-nefqa netta kurrenti primarja ffinanzjata fil-livell nazzjonali fl-2023 mhuwiex f'konformità mar-Rakkomandazzjoni tal-Kunsill tat-12 ta' Lulju 2022. Jekk dan jiġi kkonfermat, ikun adatt tkabbir aktar baxx fin-nefqa primarja netta fl-2024.
- (24) Filwaqt li jassumi li l-politiki ma jinbidlux, it-tbassir tar-rebbiegħa 2023 tal-Kummissjoni jipprojetta li n-nefqa primarja netta ffinanzjata fil-livell nazzjonali tikber fl-2024 fil-livell ta' 3.0 %, li huwa taħt ir-rata ta' tkabbir rakkomandata.

---

<sup>14</sup> L-Artikolu 5 tar-Regolament (KE) Nru 1466/97 jirrikjedi wkoll aġġustament ta' aktar minn 0.5 % tal-PDG għall-Istati Membri b'dejn tal-gvern li jaqbeż is-60 % tal-PDG, jew b'riskji aktar evidenti għas-sostenibbiltà tad-dejn.

<sup>15</sup> In-nefqa primarja netta hija definita bħala nefqa ffinanzjata nazzjonalment netta minn miżuri ta' dhul diskrezzjonarji u bl-eskluzjoni tan-nefqa fuq l-imgħax u n-nefqa ċiklika fuq il-qgħad.

- (25) Skont il-Programm ta' Stabbiltà 2023, l-investment tal-gvern huwa mistenni li jonqos minn 6.4 % tal-PDG fl-2023 għal 5.5 % tal-PDG fl-2024. L-investment aktar baxx jirrifletti investment aktar baxx iffinanzjat fil-livell nazzjonali u investment ġenerali aktar baxx iffinanzjat mill-Unjoni, iżda investment oghla permezz tal-Faċilità. Il-Programm ta' Stabbiltà 2023 jirreferi għal riformi u investimenti li huma mistennija jikkontribwixxu għas-sostenibbiltà fiskali u t-tkabbir sostenibbli u inkluziv. Dawk ir-riformi u investimenti jinkludu investimenti fl-infrastruttura tal-ferroviji, is-saħħa, ir-riċerka u l-innovazzjonijiet u elementi tat-tranzizzjoni ekoloġika u dik diġitali li huma wkoll parti mill-pjan għall-irkupru u r-reżiljenza.
- (26) Il-Programm ta' Stabbiltà 2023 jiddeskrivi perkors fiskali fuq terminu medju sal-2026. Skont il-Programm ta' Stabbiltà 2023, id-defiċit tal-gvern estiż huwa mistenni li jonqos għal 2.2 % tal-PDG fl-2025 u għal 1.3 % sal-2026. Għaldaqstant, id-defiċit tal-gvern estiż huwa ppjanat li jibqa' aktar baxx mit-3 % tal-PDG mill-2024 sal-aħħar tal-perjodu tal-Programm ta' Stabbiltà 2023. Skont il-Programm, il-proporzjon tad-dejn għall-PDG tal-gvern estiż mistenni jonqos minn 66.5 % fl-aħħar tal-2024 għal 63.5 % sal-aħħar tal-2026.

- (27) L-infiq fuq il-kura tas-saħħa huwa mistenni li jiżdied b'1.5 punti perċentwali tal-PDG bejn l-2019 u l-2070 u l-kostijiet tal-kura fit-tul ser jirdupjaw sal-2055. Is-Slovenja qed tiffaċċa riskji medji għas-sostenibbiltà fiskali fuq terminu medju u riskji għoljin fit-tul, xprunati mill-infiq relatat mal-popolazzjoni li qed tixjieħ. Il-pajjiż beda riformi komprensivi fil-kura tas-saħħa u l-kura fit-tul f'dawn l-aħħar snin. Madankollu, l-implimentazzjoni tar-riforma tal-kura fit-tul iddewmet u l-finanzjament tagħha fuq terminu medju u fit-tul għadu mhux żgurat. L-ippjanar tar-riforma tal-kura tas-saħħa jissuggerixxi wkoll li din ser tiġi implimentata f'diversi stadji, b'enfasi fuq l-aċċess għal servizzi ta' kwalità għolja u fuq it-titjib tad-drittijiet soċjali u l-inklużjoni. Billi dan ser ipoġġi pressjoni addizzjonali fuq il-finanzi pubbliċi, ser ikun kruċjali għas-Slovenja li tipprezenta sett ta' miżuri li jistabbilixxu bażi ta' dħul stabbli li ma ddgħajjifx il-bilanċ fiskali fuq terminu medju u fit-tul.
- (28) L-emendi tal-Att dwar it-Taxxa fuq l-Introjtu Personali adottati f'Diċembru 2022 reggħu lura l-biċċa l-kbira tal-emendi preċedenti adottati f'Marzu 2022 li kellhom l-għan li jnaqqsu t-tassazzjoni tax-xogħol u kienu jwasslu għal impatt baġitarju negattiv sal-livell ta' 1.3 % tal-PDG sal-2025. Meta mqabbel mal-aggregat tal-Unjoni, id-dħul mit-taxxa tas-Slovenja bhala sehem mill-PDG huwa kemxejn aktar baxx, u xi taxxi relattivament favorevoli għat-tkabbir mhumiex użati bizżejjed. Is-Slovenja tiddependi hafna fuq it-tassazzjoni tax-xogħol: is-sehem tat-taxxi fuq ix-xogħol fid-dħul totali mit-taxxa huwa oghla mill-aggregat tal-Unjoni. It-taxxi rikorrenti fuq il-proprjetà immobbli huma relattivament baxxi fis-Slovenja (0.5 % tal-PDG versus medja tal-Unjoni ta' 1.1 % tal-PDG). Riforma tat-taxxa ekoloġika u favorevoli għat-tkabbir tista' tappoġġa l-konsolidazzjoni fiskali u t-tkabbir sostenibbli aktar fit-tul. Riforma tat-taxxa bħal din tista' tiffaċilita bidla lil hinn mit-tassazzjoni tax-xogħol, permezz ta' sehem oghla ta' taxxi rikorrenti fuq il-proprjetà, u tappoġġa l-ħolqien ta' impjiegi fl-era b'emissjonijiet zero netti u f'industriji oħra b'valur miżjud oghla. Taxxi aktar baxxi fuq ix-xogħol jistimulaw ukoll il-provvista ta' haddiema, inkluż il-forniment ta' haddiema barranin u tas-sengħa.

- (29) F'konformità mal-Artikolu 19(3), il-punt (b), tar-Regolament (UE) 2021/241 u l-kriterju 2.2 tal-Anness V għal dak ir-Regolament, il-pjan għall-irkupru u r-reżiljenza jinkludi sett estensiv ta' riformi u investimenti li jsaħħu lil xulxin li għandhom jiġu implimentati sal-2026. L-implimentazzjoni tal-pjan għall-irkupru u r-reżiljenza tas-Slovenja tinsab għaddejja, iżda b'riskju ta' dewmien li qed jiżdied. Is-Slovenja ppreżentat talba waħda għal pagament, li tikkorrispondi għal 12-il stadju importanti u mira fil-pjan għall-irkupru u r-reżiljenza u li tirriżulta fi żborż ġenerali ta' madwar EUR 49.6 miljun. Biex tавvanza aktar malajr bl-implimentazzjoni tal-pjan għall-irkupru u r-reżiljenza tagħha fl-ambjent ta' sfida attwali, huwa meħtieġ li jissahħu l-istruttura ta' governanza u l-kapaċità amministrattiva tas-Slovenja, kif ukoll jiġi żgurat li d-deċiżjonijiet meħtieġa jittieħdu mingħajr dewmien. Dan jikkonċerna b'mod partikolari r-riformi strutturali tal-kura tas-saħħa, il-kura fit-tul u l-pensjonijiet. L-addendum tal-pjan għall-irkupru u r-reżiljenza u l-kapitolu addizzjonali l-ġdid dwar ir-REPowerEU jenħtieġ li jstabilixxu skeda ta' żmien realistika għat-talbiet għal pagament li jifdal u jenħtieġ li jiġu ppreżentati malajr biex jiġi evitat kull dewmien jew tfixkil ulterjuri fl-implimentazzjoni tal-pjan għall-irkupru u r-reżiljenza. L-inklużjoni rapida tal-kapitolu l-ġdid tar-REPowerEU fil-pjan għall-irkupru u r-reżiljenza ser tippermetti li jiġu ffinanzjati riformi u investment addizzjonali b'appoġġ għall-oġettivi strateġiċi tas-Slovenja fil-qasam tal-enerġija u t-tranzizzjoni ekoloġika. L-involviment sistematiku u effettiv tal-awtoritajiet lokali u reġjonali, tas-sħab soċjali u ta' partijiet ikkonċernati rilevanti oħra jibqa' importanti għall-implimentazzjoni b'suċċess tal-pjan għall-irkupru u r-reżiljenza, kif ukoll ta' politiki ekonomiċi u tal-impjiegi oħra li jmorru lil hinn minn dak il-pjan, sabiex tiġi żgurata sjieda wiesgħa tal-aġenda ta' politika ġenerali.
- (30) Il-Kummissjoni approvat id-dokumenti kollha ta' programmazzjoni tal-politika ta' koeżjoni tas-Slovenja fl-2022. It-tkomplija tal-implimentazzjoni rapida tal-programmi tal-politika ta' koeżjoni b'komplementarjetà u sinerġija mal-pjan għall-irkupru u r-reżiljenza, inkluż il-Kapitolu REPowerEU, hija kruċjali biex tinkiseb it-tranzizzjoni ekoloġika u dik digitali, tiżdied ir-reżiljenza ekonomika u soċjali u jinkiseb żvilupp territorjali bbilanċjat fis-Slovenja.

(31) Is-Slovenja kienet effettivament dipendenti fuq ir-Russja bħala l-fornitur uniku tal-gass naturali għall-pajjiż qabel ma r-Russja invadiet l-Ukrajna. Mill-2023, madankollu, is-Slovenja setgħet tizgura madwar terz tal-provvista tal-gass naturali tagħha permezz ta' importazzjonijiet mill-Alġerija. Il-gass għad għandu rwol importanti fit-tahlita tal-enerġija tas-Slovenja (12 %) u huwa sors essenzjali tal-enerġija għall-industrija, filwaqt li jipprovdi wkoll flessibilità fis-settur tal-enerġija. Għalhekk, jenhtieg li d-dekarbonizzazzjoni tal-industrija u tas-settur tal-enerġija tiġi avvanzata permezz tal-użu aċċellerat ta' sorsi ta' enerġija rinnovabbli u miżuri ta' effiċjenza enerġetika. Fil-pjan nazzjonali tagħha għall-enerġija u l-klima, is-Slovenja stabbiliet mira ta' 27 % bħala l-kontribut tagħha għall-mira tal-enerġija rinnovabbli tal-Unjoni għall-2030. Dan huwa ferm inqas mis-sehem rinnovabbli ta' 37 % fl-2030 ikkalkolat f'konformità mal-Anness II tar-Regolament (UE) 2018/1999 tal-Parlament Ewropew u tal-Kunsill<sup>16</sup>. Is-Slovenja laħqet il-mira għas-sehem tagħha tal-2021 ta' enerġija minn sorsi rinnovabbli fil-konsum finali gross tal-enerġija (25 %) billi użat il-mekkanizmu tal-Unjoni għal kooperazzjoni transfruntiera f'konformità mad-Direttiva 2018/2001/UE tal-Parlament Ewropew u tal-Kunsill<sup>17</sup> (permezz ta' trasferimenti statistiċi). Il-proċeduri għall-ghoti ta' permessi għall-installazzjonijiet tal-enerġija rinnovabbli fuq skala tal-grilja jibqgħu ostaklu, prinċipalment minħabba l-proċeduri ambjentali kumplessi u pjuttost twal, speċjalment għall-installazzjonijiet eoliċi, li għalihom il-proċeduri jistgħu jdumu sa diversi snin. Is-Slovenja ser ikollha ssaħħaħ b'mod sostanzjali l-mira tagħha tal-enerġija rinnovabbli fil-pjan nazzjonali aġġornat tagħha għall-enerġija u l-klima biex tirrifletti l-miri aktar ambizzjużi tal-Unjoni tal-klima u tal-enerġija fil-pakkett "Lesti għall-mira ta' 55 %" u fil-Pjan REPowerEU. Il-konsum tal-gass naturali tas-Slovenja niżel b'14 % fil-perjodu bejn Awwissu 2022 u Marzu 2023, meta mqabbel mal-konsum medju tal-gass matul l-istess perjodu fil-ħames snin preċedenti, kemxejn taħt il-mira ta' tnaqqis ta' 15 %. Is-

<sup>16</sup> Regolament (UE) 2018/1999 tal-Parlament Ewropew u tal-Kunsill tal-11 ta' Diċembru 2018 dwar il-Governanza tal-Unjoni tal-Enerġija u tal-Azzjoni Klimatika, li jemenda r-Regolamenti (KE) Nru 663/2009 u (KE) Nru 715/2009 tal-Parlament Ewropew u tal-Kunsill, id-Direttivi 94/22/KE, 98/70/KE, 2009/31/KE, 2009/73/KE, 2010/31/UE, 2012/27/UE u 2013/30/UE tal-Parlament Ewropew u tal-Kunsill, id-Direttivi tal-Kunsill 2009/119/KE u (UE) 2015/652 u li jħassar ir-Regolament (UE) Nru 525/2013 tal-Parlament Ewropew u tal-Kunsill (ĠU L 328, 21.12.2018, p. 1).

<sup>17</sup> Direttiva (UE) 2018/2001 tal-Parlament Ewropew u tal-Kunsill tal-11 ta' Diċembru 2018 dwar il-promozzjoni tal-użu tal-enerġija minn sorsi rinnovabbli (ĠU L 328, 21.12.2018, p 82).

Slovenja tista' ssahhaħ l-isforzi biex tnaqqas temporanjament id-domanda għall-gass sal-31 ta' Marzu 2024 f'konformità mar-Regolament tal-Kunsill (UE) 2022/1369<sup>18</sup>.

- (32) Il-pjan Sloven għall-irkupru u r-reziljenza diġà jinkludi riformi u investiment sinifikanti li għandhom l-għan li: (i) iżidu s-sehem tas-sorsi ta' enerġija rinnovabbli fil-konsum finali gross tal-enerġija; (ii) jiffacilitaw l-aċċess għall-grilja tal-elettriku u l-integrazzjoni fiha għal facilitajiet ta' produzzjoni ta' sorsi ta' enerġija rinnovabbli; (iii) itejbu l-effiċjenza enerġetika u r-rinnovazzjonijiet tal-bini pubbliku; u (iv) jippermettu l-użu ta' infrastruttura għall-fjuwils alternattivi. Filwaqt li l-miżuri skont il-pjan għall-irkupru u r-reziljenza huma pass importanti fid-diversifikazzjoni lil hinn mill-fjuwils fossili, jistgħu jsiru aktar sforzi biex jithaffef l-użu tal-enerġija rinnovabbli fis-setturi kollha. Dan jista' jinvolvi d-deżinjazzjoni ta' oqsma ta' prijorità għall-installazzjonijiet tal-enerġija rinnovabbli, is-simplifikazzjoni u t-tqassir ulterjuri ta' proċeduri għall-għoti ta' permessi, it-tiħiħ tal-grilja u t-titjib tal-ġestjoni generali tal-grilja (biex tippermetti l-konnessjoni ta' aktar installazzjonijiet tal-enerġija rinnovabbli, speċjalment fil-livelli ta' vultaġġ baxxi u medji). Aktar enfasi fuq it-trasport u l-infrastruttura b'emissjonijiet zero tkompli tghin biex jitnaqqsu l-emissjonijiet tal-gassijiet serra u d-dipendenza fuq il-fjuwils fossili.

---

<sup>18</sup> Regolament tal-Kunsill (UE) 2022/1369 tal-5 ta' Awwissu 2022 dwar miżuri kkoordinati għal tnaqqis fid-domanda għall-gass (ĠU L 206, 8.8.2022, p. 1).

- (33) In-nuqqas ta' haddiema u hiliet fis-setturi u l-okkupazzjonijiet ewlenin għat-tranzizzjoni ekoloġika, inkluż il-manifattura, l-introduzzjoni u l-manutenzjoni ta' teknoloġiji b'emissjonijiet zero netti, qed joħolqu ostakli fit-tranzizzjoni lejn ekonomija b'emissjonijiet zero netti. Sistemi ta' edukazzjoni u taħriġ ta' kwalità għolja li jirrispondu għall-ħtiġijiet tas-suq tax-xogħol li qed jinbidlu u miżuri mmirati ta' titjib tal-hiliet u taħriġ mill-ġdid huma kruċjali biex jitnaqqas in-nuqqas ta' hiliet u jiġu promossi l-inklużjoni u r-riallokazzjoni tax-xogħol. Biex tiġi sfruttata l-provvista tax-xogħol mhux sfruttata, dawk il-miżuri jeħtieġ li jkunu aċċessibbli, b'mod partikolari għall-individwi u fis-setturi u r-regġuni l-aktar affettwati mit-tranzizzjoni ekoloġika. It-tiħiħ tat-tagħlim fix-xjenza, it-teknoloġija, l-inġinerija u l-matematika jista' jsaħħaħ il-kapaċità tas-sistema tal-edukazzjoni biex tgħammar b'suċċess lill-istudenti b'kompetenzi għat-tranzizzjoni ekoloġika u dik diġitali. Fl-2022, ġie rrapportat nuqqas ta' haddiema fis-Slovenja għal 66 okkupazzjoni li jirrikjedu hiliet u kompetenzi speċifiċi għat-tranzizzjoni ekoloġika. Ir-rata tal-postijiet tax-xogħol vakanti żdiedet f'setturi ewlenin bħall-konstruzzjoni (minn 3.5 % fl-2015 għal 7.0 % fl-2022) u l-manifattura (minn 1.2 % fl-2015 għal 2.6 % fl-2022), b'dawk iż-żewġ setturi jkunu oghla mill-medji rispettivi tal-Unjoni ta' 4.0 % u 2.3 % fl-2022.
- (34) Fid-dawl tal-valutazzjoni tal-Kummissjoni, il-Kunsill eżamina l-Programm ta' Stabbiltà tal-2023 u l-opinjoni<sup>19</sup> tiegħu hija riflessa fir-rakkomandazzjoni (1).

---

<sup>19</sup> Skont l-Artikolu 5(2) tar-Regolament (KE) Nru 1466/97.

(35) Fid-dawl tal-interkonnessjonijiet mill-qrib bejn l-ekonomiji tal-Istati Membri taż-żona tal-euro u l-kontribut kollettiv tagħhom għall-funzzjonament tal-unjoni ekonomika u monetarja, il-Kunsill irrakkomanda li l-Istati Membri taż-żona tal-euro jieħdu azzjoni, inkluż permezz tal-pjanijiet tagħhom għall-irkupru u r-reziljenza, biex (i) jippreservaw is-sostenibbiltà tad-dejn u joqogħdu lura minn appoġġ fuq bażi wiesgħa għad-domanda aggregata fl-2023, jimmiraw aħjar il-mizuri fiskali meħuda biex itaffu l-impatt tal-prezzijiet għoljin tal-enerġija u jirriflettu dwar modi xierqa biex inaqqsu l-appoġġ hekk kif jonqsu l-pressjonijiet tal-prezzijiet tal-enerġija; (ii) isostnu livell għoli ta' investiment pubbliku u jippromwovu l-investimenti privati biex jappoġġaw it-tranzizzjoni ekoloġika u dik diġitali; (iii) jappoġġaw l-iżviluppi fil-pagi li jtaffu t-telf fil-kapaċità tal-akkwist filwaqt li jillimitaw l-effetti sekondarji fuq l-inflazzjoni, ikomplu jtejbu l-politiki attivi tas-suq tax-xogħol u jindirizzaw in-nuqqas ta' ħiliet; (iv) itejbu l-ambjent tan-negozju u jiżguraw li l-appoġġ għall-enerġija lill-kumpaniji jkun kosteffettiv, temporanju u mmirat lejn ditti vijabbli u li jzomm l-inċentivi għat-tranzizzjoni ekoloġika; u (v) jippreservaw l-istabbiltà makrofinanzjarja u jimmonitorjaw ir-riskji filwaqt li jkomplu jaħdmu fuq it-tlestija tal-unjoni bankarja. Għas-Slovenja, ir-rakkomandazzjonijiet (1), (2), u (3) jikkontribwixxu għall-implimentazzjoni tal-ewwel, it-tieni u t-tielet rakkomandazzjoni mogħtija fir-Rakkomandazzjoni tal-2023 dwar iż-żona tal-euro.

B'DAN JIRRAKKOMANDA li s-Slovenja tieġu azzjoni fl-2023 u fl-2024 biex:

1. Tnaqqas gradwalment il-miżuri ta' appoġġ għall-enerġija ta' emerġenza fis-seħħ, u tuża l-iffrankar relatat biex tnaqqas id-defiċit tal-gvern, mill-aktar fis possibbli fl-2023 u l-2024. Jekk iż-żidiet imġedda fil-prezzijiet tal-enerġija jkunu jeħtieġu miżuri ta' appoġġ ġodda jew li jitkoplew, tiżgura li tali miżuri ta' sostenn ikunu mmirati lejn il-protezzjoni tal-unitajiet domestiċi u d-ditti vulnerabbli, ikunu fiskalment affordabbli, u jippreservaw l-inċentivi għall-iffrankar tal-enerġija.

Tiżgura politika fiskali prudenti, b'mod partikolari billi tillimita ż-żieda nominali fin-nefqa primarja netta ffinanzjata nazzjonalment fl-2024 għal mhux aktar minn 5.5 %<sup>20</sup>.

Tippreserva l-investment pubbliku ffinanzjat fil-livell nazzjonali u tiżgura l-assorbiment effettiv tal-ġhotjiet taħt il-Faċilità u ta' fondi oħra tal-Unjoni, b'mod partikolari biex trawwem it-tranzizzjoni ekoloġika u dik diġitali.

Għall-perjodu lil hinn mill-2024, tkompli ssegwi strategija fiskali fuq terminu medju ta' konsolidazzjoni gradwali u sostenibbli, flimkien ma' investimenti u riformi li jwasslu għal tkabbir sostenibbli oghla, sabiex tikseb pożizzjoni fiskali prudenti fuq terminu medju.

Tiżgura s-sostenibbiltà fiskali fit-tul tas-sistemi tal-kura tas-saħħa u tal-kura fit-tul.

Tibbilanċja mill-ġdid id-dhul mit-taxxa lejn sorsi aktar sostenibbli u favorevoli għat-tkabbir.

---

<sup>20</sup> Li hija stmata li tikkorrispondi għal titjib annwali fil-bilanċ tal-baġit strutturali ta' mill-inqas 0.5 % tal-PDG għall-2024, kif deskritt fil-premessa 23.

2. Tiżgura struttura ta' governanza effettiva u ssaħħaħ il-kapaċità amministrattiva sabiex tippermetti implimentazzjoni rapida u kostanti tal-pjan tagħha għall-irkupru u r-reżiljenza. Tiffinalizza malajr il-kapitolu REPowerEU bil-ħsieb li tibda b'mod rapidu l-implimentazzjoni tiegħu. Tkompli l-implimentazzjoni rapida tal-programmi tal-politika ta' koeżjoni, f'komplementarjetà u sinerġija mill-qrib mal-pjan għall-irkupru u r-reżiljenza.
3. Tkompli bl-isforzi biex tiddiversifika l-importazzjonijiet tal-gass u tnaqqas id-dipendenza generali fuq il-fjuwils fossili billi taċċellera l-użu ta' sorsi ta' enerġija rinnovabbli, b'mod partikolari billi tkompli tissimplifika u tqassar proċeduri għall-ġhoti ta' permessi, u ssaħħaħ il-grilja tal-elettriku, kif ukoll ittejjeb il-ġestjoni tagħha, inkluż permezz tad-digitalizzazzjoni. Iżżid l-implimentazzjoni ta' miżuri tal-effiċjenza enerġetika, b'mod partikolari fis-settur tal-bini, tippromwovi l-elettrifikazzjoni tas-settur tat-trasport, u żżid l-isforzi ta' politika mmirati lejn il-forniment u l-akkwist tal-ħiliet u l-kompetenzi meħtieġa għat-tranzizzjoni ekoloġika.

Magħmul fi Brussell,

*Għall-Kunsill*

*Il-President*

---